

د ګډ بانکي حساب ګټې

له واده کولو وروسته د ګډ بانکي حساب خلاصول د يوې جوړې په توګه د کورني ژوند د مالي ادارې مهمه لاره ده. دا دوديز چلند نېغ په نېغه دا وړاندیز کوي چې د جوړې تر منځ د مال د وېش خبره له منځه لاړه شي (هغه څه چې زما دي، ستاسو دي) ذهنيته ته وده ورکوي او دا چاره د کورني چاپېريال د ټينګښت لامل کېږي.

د ګډ مالي حساب ګټې

۱. دواړه يا جوړه پيسو ته لاسرسی پيدا کوي

د ګډ حساب له پرانيستلو سره تاسو دواړه کولای شئ چې خپلو ټولو پيسو ته لاسرسی پيدا کړي او له خپلو پيسو په پوره روښتيا سره ګټه پورته کړئ. مانا دا چې که تاسو دواړه خپلو پيسو ته يو شان لاسرسی ولرئ، د خپلو پيسو د لګښت په اړه په هېڅ شک او شبه کې ونه لورئ.

۲. د يو او بل له لګښتونو خبرېدنه

د دې ډول حساب پرانيستل تاسو ته دا ډاډه درکوي چې د يو او بل له ټولو لګښتونو خبر تر لاسه کړئ او خپل لګښتونه کنترول کړئ. جالبه خو دا ده چې د ګډ بانکي حساب پرانيستنه ستاسو د ډېر او بې ځايه لګښت کولو عادتونه مدیریت کوي او دا عادتونه مو له منځه وړي.

۳. د نابره پېښو د رامنځته کېدو پر مهال پيسو ته لاسرسی

مرګ له هېچا لېرې نه دی. د ژوند د ختمېدو دا غبر ژر يا وروسته هر کس ته رسېدونکی دی، خو که تاسو ګډ بانکي حساب ولرئ او ستاسو له ډلې کوم کس په حق ورسېږي، ژوندی کس به مو دېته اړ نه وي چې ستاسو له بانکي حساب څخه د ډېرو لارو په تعقيب پيسې وباسي.

مانا دا چې دا چاره له دغې آسانتيا برخمن کوي چې په هر حالت کې خپل ګډ بانکي حساب ته لاسرسی ولرئ او د پيسو په را ايستلو کې له ستونزو سره مخ نه شئ.

۴. د چارو په وېش کې آسانتيا

دغه ډول بانکي حساب په شتون سره د ژوند چارې په ښه ډول مدیریت کېدلای شي. د بېلګې په توګه دا ډول بانکي حساب تاسو ته د دې وړتيا درکوي چې برېښنا، تلفون، ګاز او نورو بلونو په وخت سره له همدې ګډو حسابونو اجرا کړئ.

۵. د باور رامنځته کول

د ګډ بانکي حساب رامنځته کول، تاسې او يا ستاسې د ژوند ملګري ته دا باور ورکوي چې پر دې بنسټ تاسو له يو او بل هېڅ کوم څه نه پټوي او هر څه مو له يو بل سره شريک دي.

۶. موخې ته رسېدنه آسانوي

په ياد ولرئ چې د ګډ بانکي حساب لرل، تاسو له دې آسانتيا هم برخمن کوي چې په خپل مالي ژوند کې ټاکل شوې موخې په ښه توګه تعقيب کړئ. دا په دې مانا چې که تاسو په ګډ بانکي حساب کې خپلې ټولې پيسې را غونډې کړئ، تاسو به خپلو موخو ته د رسېدو لپاره په دې پوه شئ چې څومره نورو پيسو ته اړتيا لرئ تر څو دا موخې تر لاسه کړئ.

د ګډ بانکي حساب پورته ذکر شويو ګټو ته په کتلو سره په کار ده چې د ګډ ژوند ملګري په بانکونو کې دا ډول حسابونه پرانيزي ترڅو په دې وسيله د ژوند روانې چارې په ښه ډول مدیریت کړي او د رامنځته کېدونکو احتمالي ستونزو په وړاندې چمتوالی ولري.

مه هېروئ چې بانگونه ستاسو د پيسو د ساتنې لپاره تر ټولو مصون ځايونه دي، نو كه غواړئ چې پيسې مو له هر خطر خوندي وي او د ګډ ژوند په چارو كې د هرې پيسې حساب درته معلوم وي، همدا نن د ګډ ژوند د ملګري / ملګري سره ګډ بانكي حساب پرانيښئ او پيسې مو په ښه ډول مديريت كړئ.

ژباړه او زياتونه

حسيب الله نوري

د نشراتو څانګې لوی آفيسر / خبريال

1 - What are the Benefits of a Joint Bank Account?

<https://www.simple.com/banking-info/what-are-the-benefits-of-joint-bank-account>